



## **BORD LI JIRREGOLA L-KERA**

**MAGISTRAT  
DR. JOSEPH GATT LL.D.**

**Illum il-Ħamis, 23 ta' Mejju 2024**

**Rikors Revoka Nru: 48/2024**

**Fl-atti tar-Rikors Nru: 124/2023JG, wara l-Mandat ta' Inibizzjoni  
Nru: 1470/2022, fl-ismijiet:**

**Lazy Entrepreneurs Limited (C90530)**

**vs**

**SBH Limited (C82531)**

**Il-Bord;**

Ra r-rikors mressaq fl-1 ta' Frar 2024<sup>1</sup> fejn, għar-raġunijiet hemm imfissra, s-socjetà eżekutata SBH Limited, talbet li dan il-Bord jirrevoka u jhassar il-Mandat ta' Inibizzjoni bin-numru 1470/2022 u dan skond dak li jgħid u jrid l-artikolu 836(1)(f) tal-Kapitolu 12 tal-Liġijiet ta' Malta.

Ra d-digriet ta' dan il-Bord tal-5 ta' Frar 2024<sup>2</sup>.

---

<sup>1</sup> A fol 1 *et seq* tal-proċess.

<sup>2</sup> A fol 12 tal-proċess.

Ra n-nota tas-soċjetà eżekutanti Lazy Entrepreneurs Ltd, mressqa fil-21 ta' Frar 2024<sup>3</sup> fejn, għar-raġunijiet hemm indikati, hija opponiet għat-talba.

Ra d-digriet tiegħu tal-25 ta' Marzu 2024<sup>4</sup>, in segwitu ta' rikors tas-soċjetà eżekutata.

Ra dak li seħħ fis-seduta tal-5 ta' April 2024<sup>5</sup> fejn, għar-raġunijiet hemm indikati, l-Bord ippermetta li seħħ ix-xhieda tar-Registratur tal-Qorti<sup>6</sup> u ta' Dr. Jesmond Manicaro<sup>7</sup>. Dakinhar seħħet it-trattazzjoni tar-rikors<sup>8</sup>, li thalla għad-digriet in camera, li kellu jingħata bil-lingwa Maltija.

Ra l-atti kollha, inkluzi dawk tal-Mandat t'Inibizzjoni bin-numru 1470/22/1 JM (li nstab u ġie allegat wara l-aħhar seduta).

Ra l-atti wkoll tal-kawża pendenti quddiem dan il-Bord (kif presedut).

## **Ikkunsidra**

Illi r-retroxena li jidher li wassal għall-ħruġ tal-mandat t'inibizzjoni hawn issa attackkat hija s-segwent. Illi s-soċjetajiet kontendenti daħlu fi ftehim ta' lokazzjoni nhar it-18 ta' Ottubru 2021 fejn is-soċjetà eżekutanti bdiet tikri l-fond mis-soċjetà eżekutata u cioè dak 50/51 ġewwa Triq Tonna, sliema. Il-lokazzjoni kienet għal-perjodu ta' disa' snin, li minnhom l-ewwel tlett snin kellhom jitqiesu *di fermo*. Fl-istess kuntratt ġie mfisser lis-soċjetà eżekutanti kellha l-jedd ta' l-

---

<sup>3</sup> A fol 15 tal-proċess.

<sup>4</sup> A fol 95 tal-proċess

<sup>5</sup> Verbal a fol 96 tal-proċess.

<sup>6</sup> Xhieda relattiva tinsab a fol 98 tal-proċess.

<sup>7</sup> Xhieda relattiva tibda a fol 10 tal-proċess.

<sup>8</sup> Debitament registrata u traskritta u tibda a fol 102 tal-proċess.

ewwel rifjut f'każ li jkun hemm xi bejgħ prospettiv tal-istess fond. Hemm diżgwid bejn il-partijiet, li naturalment f'dawn il-proċeduri partikolari sejjer jibqa' impregudikat, dwar meta setgħet isseħħ it-terminazzjoni tal-kuntratt f'każ li jinsab il-bejgħ. Ġara li, f'xi żmien fis-sena 2022, s-soċjetà eżekutanti saret taf li kien ġie konkluz konvenju bejn is-soċjetà eżekutata u soċjetà terza, u skond hi, dan kien bi ksur tal-kuntratt u li kienet indikazzjoni lis-soċjetà eżekutata riedet tinħall mill-kuntratt lokatizzju relattiv.

Illi dan wassal sabiex ġie intavolat l-mandat t'inibizzjoni, liema mandat, mressaq f'Ottubru 2022 ġie finalment deċiż u milqugħ fi Frar 2023.

Illi jirriżulta li dak il-bejgħ oriġinarjament prospettat ma ġiex konkluz u għalhekk s-soċjetà eżekutata qiegħda issa titlob it-tħassir tal-istess mandat.

Illi jingħad ukoll li preċedentement għal-mandat hawn issa diskuss, kien diġà ġie mressaq mandat ieħor li ġie miċhud<sup>9</sup>, iżda fuq kawżali differenti.

## **Ikkunsidra**

Illi s-soċjetà eżekutata qiegħda tfejji din it-talba biss fuq l-artikolu 836(1)(f) tal-Kapitolu 12 tal-Liġijiet ta' Malta, għaliex issostni li issa li ġie ppruvat li dak il-bejgħ inizjali ma ġiex konkluz, allura m'hemmx aktar lok li dan il-mandat jibqa' in vigore.

Illi bħala punt ta' tluq, huwa ben risaput li l-eżami li għandu jsir fil-proċedura hawn utilizzata huwa wieħed stringenti u jitlob biss eżami *prima facie*. M'huwa

---

<sup>9</sup> Dak bin-numru 1050/2022 deċiż fil-31 ta' Awwissu 2022.

mholli qatt lil xi awtorità ġudikanti li fi proċedura bħal din tidhol fil-mertu tal-kwistjoni għaliex jekk tagħmel hekk, tkun qiegħda tinfes b' mod mhux għaqli fuq il-kwistjoni vera li tkun għada qiegħda tigi dibattuta<sup>10</sup>.

Illi jingħad li din il-kawżali tidhol fix-xena jekk ċ-ċirkostanzi li jkunu wasslu għall-ħruġ tal-att kawtelatorju jkunu inbiddu b'tali mod<sup>11</sup> li ma jkunx aktar

---

<sup>10</sup> Fost diversi, issir referenza għad-digriet fl-ismijiet **DOM Communications Ltd vs Office Group Limited**, (Rik Nru: 1183/2014) mogħti mill-Prim Awla tal-Qorti Ċivili nhar it-28 ta' April 2015 fejn intqal hekk: “*Tqis illi fir-rigward tal-proċeduri li jsiru ai termini tal-Artikolu 836, il-Qorti kemm-il darba għamlitha ċara li hija b'ebda mod ma għandha tidhol fil-fond tal-vertenza għaliex kif irritenew diversi drabi l-Qrati tagħna, il-proċedura maħsuba fl-Artikolu 836 għandha tkun waħda sommarja, u l-eżami tagħha għandu jkun biss ta' prima facie. Dan qalitu din il-Qorti fil-kawża “Camilleri vs Govè et” deċiża fl-10 ta' Mejju 2001 b'dan il-kliem: “mid-dispożizzjoni tal-istess Artikolu 836 jidher li l-uniku eżami li tridtagħmel din il-Qorti huwa biss dak ta' prima facie u dan għaliex il-mertu kollu jigi nvestigat fil-kawża proprja bejn il-partijiet, u għalhekk hemm limitazzjoni sinifikanti fl-eżami li trid tagħmel il-Qorti f'dan l-istadju u dantenut kont li hawn si tratta dejjem ta' proċedura preliminari li għad qed tistenna l-eżitu finali tal-kawża proprja.” Tqis illi fl-ambitu tal-eżami prima facie li jrid isir minn din il-Qorti skont din il-proċedura sabiex jigi aċċertat jekk l-ammont mitlub li jigi kkawtelat bil-Mandat huwiex ġustifikat jew le, ikun xi jkun l-eżitu ta' dan l-eżami prima facie, kemm jekk tigi milqughha t-talba għar-revoka tal-Mandat u kemm jekk ma tigi milqughha, dan bl-ebda mod ma jincidi fuq l-eżitu tal-kawża dwar il-mertu. Similment kien ukoll ġie deċiż fid-digriet fl-ismijiet **Joseph Camilleri et vs Anthony Govè et**, (Rik Nru: 286/2001) mogħti mill-Prim Awla tal-Qorti Ċivili nhar il-10 ta' Mejju 2001 u ċioé li: *Illi mingħajr pregudizzju għal dak premess jingħad ukoll li mid-dispożizzjoni tal-istess artikolu 836 jidher li l-unika eżami li trid tagħmel din il-Qorti huwa dak biss ta' prima facie, u dan għaliex il-mertu kollu jigi nvestigat fil-kawża proprja bejn il-partijiet, u għalhekk hemm limitazzjoni sinifikanti fl-eżami li trid tagħmel Qorti f'dan l-istadju, u dan tenut kont li hawn si tratta dejjem ta' proċedura preliminari, li għad qed tistenna lezitu finali tal-kawża proprja. Illi fil-fatt jista' jingħad li dak li trid tagħmel il-Qorti f'din il-proċedura huwa biss sabiex tezamina prima facie jekk min hareg il-mandat kellux pretensjoni legali għall-istess, u dan indipendentement jekk tali pretensjoni hijiex fondata jew le, peress li dan l-aħhar eżami jiffirma l-mertu tal-kawża, li din il-Qorti bilproċedura premessa, ovvjament għandha thalli filgudizzju tagħha, jew ta' Qorti ohra, għall-eżitu tal-kawża. (“P.J. Sutters Company Limited vs Concept Limited” – P.A. RCP. 10 ta' Mejju 2001; “Visa Investments Ltd vs Blye Engineering Co. Ltd” P.A. RCP. 7 ta' Frar 2001).**

<sup>11</sup> Issir referenza għad-digriet mogħti fil-proċeduri bl-ismijiet **GasamMamo Insurance Ltd et vs Roc A Go Crane Services Limited et**, (Rik Nru: 1221/2013) mogħti mill-Prim Awla tal-Qorti Ċivili nhar is-56 ta' Frar 2014 fejn ġie mfakkar hekk: “*Għalhekk f'dawn il-proċeduri r-rikorrenti għandhom jippruvaw li tenut kont taċ-ċirkostanzi kollha speċjali tal-kaz mhux ragjonevoli li l-mandat ta' sekwestru kawtelatorju għandu jibqa' fis-sehh u li xi waħda mill-htigijiet għall-ħruġ tal-mandat m'għadhiex tezisti.*” (Dr. Tonio Fenech noe v Dr. Patrick Spiteri et. noe - PA(GC) -dec. fit-3 ta' Awissu 2003). Illi minn kliem il-liġi stess joħroġ ċar li sabiex jitwarrab Mandat (jew parti) abbażi ta' dan is-subartikolu hu meħtieġ li jkun hemm bidla sostanzjali fiċ-ċirkostanzi mid-data tal-ħruġ tal-Mandat”;

xieraq li dak il-mandat jibqa' jorbot l-eżekutat<sup>12</sup>. Huwa magħruf ukoll li dan l-aħħar sub-artikolu jagħti (u jgħabbi) lil min hu tenut jiġġudika b'diskrezzjoni, għaliex l-istess irid jeżamina jekk il-mandat lamentat għadux aktar ragonevoli jew ġustifikabbli, għad-differenza tas-sub-artikoli l-oħra taħt l-artikolu 836(1) tal-Kapitolu 12 tal-Liġijiet ta' Malta<sup>13</sup>.

Illi apparti minn hekk, huwa wkoll aċċettat li l-bidla fiċ-ċirkostanzi li jistgħu iwasslu għar-revoka iridu jkunu konċernanti l-partijiet u mhux xi bidla ma terz<sup>14</sup>. Dan l-aħħar argument huwa t'importanza għal dan il-provvediment.

Illi mill-atti jirriżulta li huwa minnu li l-bejgħ inizzjalment prospettat mat-terz ma ġiex konkluz. Mhux hekk biss, imma lanqas ittiehdu passi ġudizzjarji sabiex dan jitkompla u finalment jirnexxi. Din kienet il-qofol tax-xhieda tar-Registatur u tal-avukat Dr. Jesmond Manicaro (dan tal-aħħar bħala rappreżentant tas-soċjetà eżekutanti). Dan waħdu però m'huwiex biżżejjed.

---

<sup>12</sup> Kif tajjeb imfisser fid-digriet fil-proċeduri bl-ismijiet **Ivan John Debono vs Antoine Vella**, (Rik Nru: 698/2020) mogħti mill-Prim Awla tal-Qorti Ċivili nhar it-12 ta' Jannar 2021: "*Illu jingħad ukoll li d-dispożizzjoni tal-liġi taħt eżami timplika li, wara l-ħruġ tal-Mandat, tkun tiddlet xi ċirkostanza li minħabba fiha ma jkunx xieraq li l-istess Mandat jibqa' (għal kollox jew in parti) fis-seħħ . Din it-tifsira toħroġ mill-kliem "jinżamm" u "aktar meħtieġ" li jinsabu fl-imsemmija dispożizzjoni, liema termini t-tnejn jimplikaw li dak li qabel kien jiġġustifika lħruġ u ż-żamma fis-seħħ tal-Mandat issa m'għadux il-każ"*

<sup>13</sup> Kif intqal fis-sentenza fid-digriet fl-ismijiet **Angelo Borg vs Anthony Sciberras**, (Rik Nru 8/2010/1) mogħti mill-qorti tal-Appell (Sede Superjuri) nhar is-7 ta' Mejju 2010:: "*Kuntrarjament għall-kazi l-oħra msemmija filparagrafi (a) sa (e) tal-Artikolu 836(1) jidher li l-paragrafu (f) fuq citat jagħti diskrezzjoni qawwijja lill-Qorti li tkun qed tikkunsidra t-talba billi hemm jintuzaw il-kliem "ragonevoli" u "ġustifikabbli". Dan ipoggi aktar piz fuq il-gudikant meta jiġi biex jipprova fuq it-talba li tkun qegħda quddiemu"*.

<sup>14</sup> Fost oħrajn, issir referenza għal dak li ntqal fid-digriet fil-proċeduri fl-ismijiet **Angela Busuttil Naudi vs Stephen Busuttil Naudi**, (Rik Revoka Nru: 255/2006) mogħti mill-Qorti Ċivili (Sezzjoni tal-Familja) nhar it-13 ta' Awwissu 2009 u ċioé li: "*Illu madankollu, taħt din id-dispożizzjoni wkoll, jidher li l-bdil li għalih japplika dak is-subinċiż irid ikun wieħed li jolqot iċ-ċirkostanzi ta' bejn il-partijiet. Jekk isseħħ ċirkostanza bejn xi waħda mill-partijiet u terzi, l-effetti tal-Mandat m'għandhomx jolqtu lill-parti l-oħra, l-iżjed jekk din tkun il-parti li tkun talbet il-ħruġ tal-Mandat b'ħarsien ta' jedd pretiż."*

Illi għalkemm s-soċjetà eżekutata t'argumenta li l-mandat inħareġ propju sabiex jitwaqqaf **dak il-bejgħ**, dan il-Bord ma jsibx li ġara hekk. Dak il-mandat inħareġ sabiex ma jiġix tentat xi bejgħ tal-fond qabel ma jiġi eżercitat id-dritt tal-ewwel rifjut, skond il-kuntratt. Għalhekk, bil-fatt li l-ewwel bejgħ sfaxxa, ma jfissirx li s-soċjetà eżekutata ma tistax, jekk jitneħħa l-mandat, għada stess tidhol f'negozjati għall-bejgħ ma persuna oħra<sup>15</sup>. Fil-fatt, l-avukat Jesmond Manicaro kien kawt fix-xhieda tiegħu, fejn stqarr li s-soċjetà eżekutata m'hijiex intenzjonata tikkonkludi l-bejgħ mat-terz MIL Developments (u allura s-soċjetà fil-konvenju oriġinali li xpruna dan kollu) iżda mhux li s-soċjetà m'hijiex interessata aktar tfittex il-bejgħ ma xi hadt ieħor.

Illi tassew dan il-Bord isib li ċ-ċirkostanzi inizjali ma nbiddlux u li għadu raġonevoli li dan il-mandat jinżamm *in vigore*. Il-preġudizzju li dan il-Bord (diversament presedut) sab inizjalment baqa' u għadu l-istess. Ġara li sempliċiment it-tentattiv inizjali ta' bejgħ sfaxxa fix-xejn. Dan, kif ingħad, ma jfissirx li s-soċjetà eżekutanti m'hijiex sejra terġa tipprova tbiegħ il-fond.

Illi fil-verità, s-soċjetà eżekutata qajla tista' tgħid li dan il-mandat qiegħed jirrekala preġudizzju sakemm mhux bi ħsieba tidhol għal negozjati ta' bejgħ għal darba oħra ma xi hadt.

Illi jerga jingħad li dan kollu qiegħed jingħad u jiġi deċiż mingħajr preġudizzju għall-mertu tal-kawża propja, li għad trid tiġi mistharrġa u finalment deċiża.

---

<sup>15</sup> Kif tajjeb ġie mfisser fil-provvediment fid-digriet fl-ismijiet **Raymond Meli vs David Meli pro et noe**, (Rik Nru: 946/2007) mogħti mill-Prim Awla tal-Qorti Ċivili nhar id-29 ta' Frar 2008 fejn ingħad hekk: "*Il-bilanċ li l-Qorti trid tilhaq bejn il-jeddijiet tal-pretendent u tal-parti li kontra tagħha ssir il-pretensjoni, jrid jiġi meqjus fid-dawl li l-Mandat kawtelatorju huwa, min-natura tiegħu, protezzjoni bikrija maħsuba mil-liġi sakemm il-kwesjoni tiġi mistharrġa kif imiss fil-mertu. Ma jrid jintesa qatt li l-għan tal-Mandat kawtelatorju huwa dak li "jiffriża" l-qagħda sakemm il-kwestjoni tiġi mistharrġa kif għandu jkun fil-mertu;*"

Għaldaqstant il-Bord qiegħed jiċċad it-talba tas-soċjetà SBH Limited għat-tħassir tal-mandat.

L-ispejjeż ta' dawn il-proċeduri jithallsu mill-istess soċjetà.

**Dr Joseph Gatt LL.D.**  
Maġistrat

**Annalise Spiteri**  
Deputat Registratur